

L-EWWEL KTIEB
TAL-ERBATAK-IL SENA

MARZU
1938 - 39

Brown


IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR



XFIH DAN IL-GħADD

Iż-żmien u s-Sabar fil Kitba Letterarja — Dan Min Hu? (D.K.) — 'L hawn u 'l hemm fid-Dizzjunarji tal-Malti (P. P. SAYDON) — Biċċa mill-Istorja tal-Knisja ta' Malta (M. D.) — Hajja Qasira (K. VASSALLO) — It-Tliet Grazzji (IVO MUSCAT-AZZOPARDI) — Epithalamion (Ġ. CHETCUTI) — Il-Mewt ta' Nonny (BASKAL) — Imħabba Siekta (D.K.) — Għajdut Malti (R.M.B.) — Eżami tal-Malti — Konkors Letterarju—1938.

IL-MALTI

QARI


LI TOHROĠ

IL-GĦAQDA TAL-KITTIEBA TAL-MALTI

KULL TLIET XHUR

L-ERBATA-X-IL SENA

1938



MALTA

EMPIRE PRESS

1938

IL-MALTI

QARI LI TOHROĠ *IL-GħAQDA*
TAL-KITTIEBA TAL-MALTI

L-EWWEL KTIEB
TA' L-1938

IZ-ŻMIEN U S-SABAR FIL-KITBA LETTERARJA

Kull haġa titlob iż-żmien tagħha; u aktar ma l-haġa li għandha tiġi hi kbira, tas-saħħa, dewwemija, aktar iż-żmien meħtieġ għat-tiswir tagħha għandu jkun twil u mimli: u jekk din il-haġa għandha tkun ukoll sabiħa li toghġob, tgħaxxaq, issaħħar, bla tarf irid ikun is-sabar fir-rqim minn tagħha.

Min irid jagħmel xogħol tas-sew letterarju u ma jifhemx din il-verità Prattika għall-aħħar, f'bosta haġbiet jiġrilu waħda minn dawn it-tnejn: jew iġġaġġel fejn għandu jmur bil-mod, u l-haġa li jrid jagħmel tohroġ nieqsa, imfellka, bla haġr; jew jitlef sabru fl-aħjar, tonqsu l-qalb li jaħdem u jistenna, u jhalli xogħlu bla mitmum.

Dawn l-erba' kelmiet irridu ngħiduhom l-iżjed lill-kittieba ż-żgħażaġħ tal-Malti, għax ma rriduhomx kieku jitilfu żmienhom iġġawġu u jitbiegħdu minn fejn jix-tiequ jaslu, jew jaqtgħu qalbhom mit-trieq, għax ftit haġxa u twila, u jerggħu lura wara l-ewwel passi.

Ta' din il-verità li semmejna fuq, in-Natura, li fil-ligijiet tagħha hi dejjem eżatta, u, għal min irid jitgħallem, hi mgħallma perfetta, tqegħdilna quddiem għajnejna turijiet sbieħ tal-għaġeb. Nieħdu żerriegħa jew

basla tal-ward u żerriegħa ta' l-arawkarja, nitfgħuhom fl-art f'ħin wieħed, ngħattuhom bit-trab u nsaqquhom kif jiġi minnu. Wara ftit tal-granet iż-żerriegħa, jew il-basla li tkun tal-ward taraha tniibbet; iżda jgħaddu x-xhur u x-xhur il-kbar, u tan-nebbieta ta' l-arawkarja għad ma hemm ebda ħjiel. Għaliex? Għax iż-żerriegħa tal-ward tagħti pjanta, jew siġra li matul sena tniibbet, tarmi, twarrad, titbiel, tinxef u tmut, u ż-żerriegħa l-oħra tagħti siġra ġgantija li wara bosta għexieren ta' snin tibqa' fuq tagħha, tħaddar u togħla u tifrex il-weraq jew triegħi il-ġmiel tagħhom.

U fuq it-turijiet tan-natura — aktarx wara hafna tigrib u tigrif—itgħallmu l-bennejja jwettqu s-sengħa tagħhom u jagħtu ż-żmien meħtieġ lil kull xorta ta' bini li jridu jtellgħu. Iridu daqsxejn ta' dwejra kemm wieħed ikollu fejn idahħal rasu meta jkun jaħdem fil-beraħ? jinżlu sa wiċċ il-blat, inehħu xi qoxra, jitfgħu filata sies u, ġebbla fuq ġebbla, itellgħuha f'dawra ta' ftit xmux. Iżda jekk għanhom hu għal dar kbira, għamara ta' saħħa u ta' hena għaldejjem, dawn il-bennejja jinżlu bil-beqqun ġol-blat sa ma jnehħu l-qxur kollu u jsibu s-samm, u hemmhekk biss iqiegħdu s-sisien fuq sodda tajba u jorbtuhom bi ktajjen, biex fehmithom ma tigix nieqsa. U arahom, meta l-bini jibda tiela', bl-iskorra, l-invell, bir-riegla ċomb, bil-pal, iqisu, iħarsu, jinvellaw, irazznu, sakemm kull ġebbla tiġi f'postha, għal qalbhom u fil-għajn sabiħa.

Ma nħossuniex aħna nitgħaxxqu meta nieqfu nħarsu lejn djar ta' kobor u ta' ġmiel tal-għaġeb f'din il-gżira tagħna li ilhom il-mijiet tas-snin fuq riglejhom u bil-ħarsa tagħhom kbira u kwieta donnhom iridu jgħidulna li huma lesti biex jiġġieldu ma' mijiet oħra! Ma nħossux, min-naħa l-oħra, qalbna tibki ġo sidirna, meta naraw djar mibnijin ftit snin flu biex ikunu l-għa-

majjar henjin ta' familji haddiema, kollha mxeghrin, mixquqin, miflugin li jzommu u ma jzommux u tibza' ddaħħal rasek fihom!

U issa għalina. Qalbna titgħaxxaq meta tigi f'idejna kitba—rumanz, novella, buzzett, poezija—maħsuba tajjeb, imqassma sewwa, mibnija sħiħ u mzejna kif jixraq; izda tibki meta niltaqgħu, f'xi rokna ta' biblijoteka, ma' kitba oħra mitfugħa fil-karta bla ħsieb, imfassla u mehjuta ħazin għal nuqqas ta' sabar jew għall-għaġla ta' min kiteb. Min ma jifraħx jaqra n-novelli ta' Temi Zammit, in-“Nazju Ellul” ta' Muscat-Azzopardi, l-“Ines Farruġ” ta' Caruana, l-“Inni Mqaddsa” ta' Mifsud Tommasi li wara għaxra, erbgħin, ħamsin u tmenin sena għadhom qawwjin u sħaħ bħal meta ħarġu minn idejn il-kittieba tagħhom u għadhom jinqraw bil-pjaċir minn kull min fil-letteratura jhobb it-tajjeb u s-sabiħ? U min ma jhossx għafsa ta' qalb, meta jara ħafna kitba tal-bieraħ, biex ma ngħidx tal-lum, bla sinsla, bla saħħa, bla ħajja tmut fil-waqt li titwieled u flok ma taqla' dawk l-effetti li għalihom aktarx tinkiteb, ma taqlax ħlief xi kelma ta' mogħdrija, jekk ukoll mhux xi tbissima minn taħt minn taħt, jew xi tikmixa tax-xofftejn li donnha trid tgħidlek: Jaħasra! kemm żmien mitluf! kemm flus mitfugħa mar-riħ?!

Niftakru mela: Mhux min jikteb l-aktar, izda min jikteb l-aħjar; u biex wieħed jikteb l-aħjar irid iż-żmien —żmien ta' ħsieb, ta' qies, ta' fili ta' kulma jigri madwarna— u s-sabar fit-tiswija, fir-rqim ta' dak li fil-ħegga tal-kitba, jista' johorgilna mill-pinna. Iż-żmien u s-sabar fil-kitba huma bħall-ilma u l-ħalib fis-siġar: huma biss igibu l-ward sabiħ u l-frott bnin tal-letteraturi.

DAN MIN HU ?

GĦANJA TAL-MISTERU TA' KRISTU

Gejt fid-dinja: bosta ħlejjaq
semgħu kliemk, raw għamilek
kollu għerf, għegubijiet:
ma fehmuqx, u b'ħarsa kiesħa,
bħal tal-għaref li jistaqsi,
bosta Kbar minn tal-Lhudija
dlonk tennew wieħed lill-ieħor:
"Dan min hu?" U l-mistoqsija
baqgħet sejra tidwi tidwi
sa ma tlajt bis-salib fuqek
il-Kalvarju tal-ħatjin.

Minn ġol-qabar li kien ħaddnek
ħriġt rebbieħ għal ħajja ġdida:
ratek kmieni l-Madaliena,
rawk l-oħrajn li tħaddtu miegħek,
u mill-ġdid staqsew dawk l-għomja:
"Dan min hu?"

F'Ateni u Ruma
stama' leħnek—ħelu u qawwi,—
ta' l-irsiera tkissru l-ktajjen,
tas-sidien ħlew il-fehmiet;
niżel dawl ta' hena u saħħa
ġewwa l-Qalb u fuq il-Ħsieb;
bdiet is-sliema, bdiet l-imħabba
ma' tagħlimek, o Ġesù;
madankollu l-mistoqsija
illi nsemgħet fil-Lhudija
baqgħet tidwi: "Dan min hu?"

U biex jifhmu xi tkun Inti,
għamlu ħilthom nies bil-kotra:
flew bir-reqqa n-nisel tiegħek,
ħsiebek, kliemk u tagħlimek.
Ma fehmuqx, ma redux jifhmu,
u ġie l-għilt u bdiet id-dnewwa
wara l-ġlieda tal-fehmiet;
sikru l-ljuni b'demm l-insara,
mietu rġiel, mietu tfajliet,
u tal-Knisja li ridt tibni
dak id-demm qawwa s-sisien :

hemm, fejn kienet art l-imwiet,
 stama' fl-ghana l-kliem ta' David
 u, fil-waqt li mejda wahda
 gabret magħha kbar u zghar,
 l-Aħwa taw bewsiet ta' sliema
 u, bla hitija jew maħfura,
 kielu l-manna tas-smewwiet,
 il-Hobz tiegħek, o Ġesù:
 madankollu l-mistoqsija
 illi nsemgħet fil-Lhudija
 baqgħet tidwi: "Dan min hu?"

U maħrub fuq žiemel għadda
 b'mingel fidu ž-Zmien qerriedi;
 saltniet waqgħu, oħrajn telgħu,
 tbiddlu n-nies, tbiddlu d-drawwiet,
 u wehidha fuq il-herba
 ta' setgħat u ta' saltniet
 baqgħet tidwi l-Knisja tiegħek
 dejjem isbaħ, o Ġesù;
 madankollu l-Kbar tad-dinja,
 bħall-kbarat minn tal-Lhudija,
 għamja f'għerfha baqgħet thewden
 u tistaqsi: "Dan min hu?"

U ma' tul is-snin li gejjja
 tibqa' sejra bla ma tehda
 din il-qasma tal-fehmiet;
 għax min jemma għandu triqtu,
 u trieq għandu dak li jaf:
 Inti, kbir fiċ-ċokon tiegħek,
 ma tidhirx ħlief liċ-ċekjkuin,
 u tistaħba ġewwa sħaba
 għall-għajnejn ta' l-imkabbrin.
 Biss min jemma jista' jifhem
 dak li int u li temmejt;
 min jixtieq li jagħraf qabel,
 biex fik jemma, o Ġesù,
 jibqa' mdallam fir-raj tiegħu
 u bħall-Boloh tal-Lhudija
 jibqa' jtenni: "Dan min hu?"

DUN KARM

'L hawn u 'l hemm fid-Dizzjunarji tal-Malti

Kull min fit-tgħarrif u tkixxif fuq il-Malti ħtiegħu jqal-leb, iġġarbel u jifli d-Dizzjunarji tal-Malti ra b'għajnejh, u aktar minn darba, li d-Dizzjunarji li għandna huma kollha neqsin. Jew ma jgħibux il-kliem Malti kollu; jew ma jagħtux it-tifsir kollu li kliem jew għajdut għandu; jew ma jsemmux it-tiswir u t-tusigħ kollu li kelma għandha jew jista' jkollha; jew iħalltu flimkien u jnisslu minn għerq wieħed kliem li jidher, iżda mhux, ta' nisel wieħed. Dan in-nuqqas jaħtiegħ li jissewwa. Iżda biex jissewwa mhux biżżejjed ix-xogħol ta' wieħed waħdu, imma tinħtiegħ il-ħedma għaqlija u għalenija ta' ħafna, flimkien mal-għajnuna mqar żgħira ta' min jista' jikseb xi taġġrif fuq kliem minsi jew fuq it-tifsir ta' kliem magħruf, jew fuq in-nisel ta' kliem li jix-xiebah.

Biħsiebni niġbor xi kliem li fuqu hemm xi haġa xi tgħid u xi ssewwi fid-Dizzjunarji. Ma tkunx damma ta' kliem im-qassma fuq l-Alfabet, imma gabra minn hawn u minn hemm skond ma jiġi f'idejja fit-tiftix tiegħi. Għalhekk ħadd ma jistagħġeb jekk minn ittra naqbeż għal oħra, u mbagħad nerġa' lura minn fejn qbiżt jew nimxi issa ma' din u issa ma' dik l-ittra.

AĠAR, *flus mogħtija b'karità lill-fogħra; għamil ta' ħniena ma' għajrna* (Vassalli, Falzon); *flus mogħtija lill-ħaddiem ta' jum xogħol* (Caruana). It-tifsira ewlenija li taqbel mal-Għarbi hi dik ta' Caruana, għalkemm is-sura tal-kelma għarbijja li tfsisser *salarju* hi *aġra* u mhux *aġar*. *Aġar* huwa *l-ħlas* jew *għamil bi tpattija ta' ġid*. Caruana jagħti wkoll il-kelma *aġir* li tfsisser: *ħaddiem mikri, ħaddiem tal-ġurnata*. Tifsira tajba.

EMMEN, l-ewwel sura ta' dal-verb li fil-Għarbi hi *amen*, tfsisser *to be loyal*. Fil-Malti ma għandniex. U dak li aħna nifhmu bil-verb *emmen*, fil-Għarbi jiftfisser b'suriet oħra ta' dan il-verb. Mill-għerq ta' dan il-verb jidhirli li nistgħu noħorġu żewġ kelmiet ġodda, li huma *emtn* = *loyal* u *emiena* = *loyalty*, li jiena daħħalthom it-tnejn fil-kotba tiegħi. Il-kelma *emna*, li Caruana jagħtiha t-tifsir ta' *fede, credenza*, u li b'dan it-tifsir dieħla għmielha fil-Malti, ma tfsisserx hekk, iżda tfsisser *sincerity*. Biex in-

fissru l-kelma *fidi* niktbu *emmna* = *belief* jew *emmin* = *believing*, li huma t-tnejn imnuisslin minn *emmen*.

Dan il-verb *emmen*, għalkemm huwa tat-tieni sura, hu meqjus bħala verb ta' l-ewwel sura li minnu tnisslet it-tieni sura, *wemmen* = *to make to believe* Minn dan johroġ in-nom *twemmin* li jfisser: *making to believe* jew *being made to believe*.

IBEN, id-Dizzjunarji kollha jgħibu dil-kelma, iżda l-ebda wieħed ma għaraf johroġ minnha l-verb *webben* li jfisser *to adopt*. Dan il-verb hu msawwar fuq ir-regola. Hekk minn *ikel* nagħmlu *wekkel*, *mwekkel*, *wekkiel*; minn *iebes* nagħmlu *webbes*. Nistgħu mela nġhidu: *Toni u Karmni ma kellhomx ulied; giebu tifel minn Dar il-Ltiema u webbnuh, jġigifieri kadh bħala binhom, għamluh binhom*. Ukoll: *It-twebbin jaqti lill-webbien id-dmir ta' missier, u lill-imwebben id-dmir ta' iben*.

AĦĦAR, minn dil-kelma nistgħu nagħmlu l-plural *aħħarin* li, meta jkun marbut mal-plural *ewwelin* (minn *ewwel*), jieħu bixra klassika u jdoqq hekk fil-widna. Nistgħu nġhidu: *Il-ġrajja ta' Malta huma kollha sbieħ, l-ewwelin u l-aħħarin, jġigifieri ta' l-ewwel u ta' l-aħħar, ta' dari u tal-lum*. F'dan is-sens jien dahħalt fil-kotba tiegħi dawn iż-żewġ kelmiet marbutin flimkien.

AGĦRAĠ, dil-kelma għandha tinkiteb b'ġ fit-tarf, bħalma jiktibha Caruana. Billi xi wħud jagħtuha l-hoss ta' x Vassalli u Falzon miegħu jiktbuha *agħrax*.

OFFI, nġhidu: *offi għalik!* Il-kelma hi miktuba b'o fil-bida minn Caruana u Falzon. Imma għandha tinkiteb *ghuffi*, (*ghoffi*), li hi msensla mal-kelma *ghafja*, li tfisser *sahħa* u li aħna għandna nġhiduha f'dan il-għajdut: *il-ghafja tal-mewt*, jġigifieri, dik it-taqliba għall-aħjar li xi drabi tigi fuq il-marid qabel ma jmut. Bil-Għarbi jgħidu: *Għafak Allah!* jġigifieri: *Iżommok Alla qawwi u shiħ!* Vassalli jikteb: *Għafja għalik!*

JIES, dil-kelma nġhiduha biss meta rridu nfissru li *ma hemmx tama*, hekk: *qata' jiesu; bla jies, ma hemmx jies*. Caruana u Falzon jagħtuha t-tifsir: *speranza*. Hażin. *Jies* tfisser il-maqlub, bħalma sewwa jgħib Vassalli: *disperazione*. Għalhekk qatt ma nġhidu: *Għandi jies li kollox ikun sewwa*, biex infissru t-tama li kollox ikun sewwa. Jista' mbagħad, min irid, jistaqsi l-għala kelma li fiha nfisha tfisser haġa negattiva, nżidulha magħha kelma oħra negattiva.

IDDĀ, verb li fil-Malti għandu żewġ tifsiriet: *to shine* u *to hand over*. Falzon u Caruana jagħtu ż-żewġ tifsiriet lil verb wieħed. Iżda l-verb *idda* qiegħed għal żewġ verbi li ma humiex imnisslin minn għerq wieħed. Meta jfisser *to shine*, id-*d* hija *d-dad* Għarbija; u meta jfisser *to hand over*, id-*d* hija *dal*. Għalhekk f'Dizzjunarju tal-Malti l-verb *idda* għandu jidher darbtejn skond in-nisel u t-tifsira tiegħu, bħalma jagħmel Vassalli.

U Caruana jżid isensel dan il-verb biż-żewġ tifsiriet mal-kelma *id*!

P. P. SAYDON

Bicċa mill-Istorja tal-Knisja ta' Malta

IL-ĠIŻWITI F'MALTA

Tista' tgħid li l-Ġiżwiti daħlu f'Malta ftit wara li Sant' Injazju kien waqqaf dak l-Ordni li ta lill-Knisja ħafna għorrief, qaddisin u martri, l-ikbar missjunari fil-Ġappun u fiċ-Ċina.

L-ewwel ma ġew fostna kienu tnax-il Patri Ġiżwita, biex iwaqqfu fil-Gżira tagħna Kullegġ għat-tagħlim.

Bit-tħabrik ta' Monsinjur Gargallo—li kien għadu ma laħaqx Isqof ta' Malta—taħt il-ħakma tal-Granmastru La Cassière—kien ġie Malta, biex jipprietka f'San Ġwann—il Patri Ġiżwita Ganpatist Carminatu, imsemmi ħafna għal għerfu u għal qdusitu, biżżejjed ingħidu li l-Imħallef Reolino, wara li sama' priedka minu tiegħu mhux biss ikkuntverta iżda l-lum huwa mgħoddi mal-Beati, u li San Roberto Bellarmino kien għażlu bħala konfessur u mexxej ta' ruħu.

Mela dal-Ġiżwita waqqaf fil-gżira tagħna l-Kamrata (*Cammerata*)—il-Belt fil-lok fejn il-lum jinsab, (quddiem id-Depot tal-Pulizija) dak il-bini fejn iġhammru l-familji tas-suldati miżżewġa—biex fiha jingabru u jgħixu flimkien il-Kavaleri l-iktar mogħtija għall-ħwejjeg tar-ruħ.

Meta laħaq Isqof Monsinjur Gargallo qala' minn għand il-Papa Klement VIII is-setgħa biex jwaqqaf Kullegġ tal-Ġiżwiti f'Malta—biex iservi ta' Siminarju. Dak iż-żmien (1592) kienet tielgħa l-knisja l-lum imsejha tal-Ġiżwiti, li kellha tkun iddedikata lil San Pawl;—din giet mogħtija lill-Ġiżwiti, u semmewha “del Gesù” kif għadha sal-lum.

L-ewwel ma ġew kienu tnax-il patri, taħt it-tregija tal-Patri Leonardo Capano, ta' qdusija kbira, li kien daħal fil-Kumpanija minn idejn l-istess Sant'Injazju.

L-Isqof Mons. Gargallo tahom ir-renta ta' 600 skut fis-sena, li biż-żmien din is-somma kibret ferm, sa waslet £700 fis-sena.

Meta ħadu pussess ta' dik il-Knisja, barra mill-Isqof, kien hemm il-Granmastru u l-kbarat kollha ta' l-Ordni.

Mons. Gargallo kien iġib wisq lill-Ġiżwiti u għalhekk fis-saqaf tal-Knisja tqiegħdet l-arma tiegħu, u meta miet ġie midfun fil-kappella ta' San Franġisk Saverju u r-ritratt tiegħu mqiegħed fis-Sagristija.

Il-Ġiżwiti baqgħu f'Malta sal-1768, meta l-Granmastru Pintu, imġiegħel mill-Gvern ta' Napli, keċċiehom minn dawn il-Gżejjer. Bi flushom twaqqfet l-Università u s-Siminarju, bil-kunsens tal-Papa:—ġiebu Professuri mill-aqwa mill-Italja, fosthom l-imsemmi Padre Giuseppe Piazza, ta' l-Ordni ta' San Gejtano (Teatini) li kien imgħallem kbir fix-xjenzi tal-Filosofija, Matematika, Teologija u Astronomija, biżżejjed ngħidu li kixef il pjaneta Cerere, li hu semmieha “Cerere Ferdinanda” u ismu ġera mad-dinja kollha.

U b'dal-mod il-Ġiżwiti, wara mitejn sena li damu fostna, jgħallmu u jagħmlu gid lill-erwieħ, inqerdu minn dawn il-Gżejjer.

M. D.

HAJJA QASIRA

Dak li jhobbuh l-allât imut żagħżuġh.

MENANDRO.

Inħoss u nifhem fija n-nifsi u nemmen li jien ma ndumx ma mmut. Hajja qasira għandu ġismi marid. Id-dinja fiergħa, bil-ġid, bil-ġieħ, bil-ġhors u b'kulma fiha, mhix il-qagħad tiegħi. Jien ma ngħixx bi hwejjeġ li tmisshom u tarahom. L-ikel tiegħi l-ħsieb ta' moħħi, u x-xorb tiegħi l-ghana li jfawwarli qalbi bħal gelgûl. Inħossni, inħossni mejjet ħaj: mejjet għad-dinja u ħaj għal xi mkien ieħor, xi mkien ieħor aqwa u aħjar minn hawn, xi mkien fejn tgħammar l-erwieħ il-kbar. Lê, lê: mhix din saltnâti u ma tistax tkun din. Inħoss u nifhem li min hu bħali mhux maħluq għal saltna tat-tafal wieqfa fuq ir-ramel, kollha mimlija jasar u frugħat. Hemm oħra, bġhid jew qrib, x'imkien bejn l-art u s-sema, għanja bid-dawl tal-għerf, mid-deni mħarsa, li ma tafx b'wisa' jew bi żmien, moħbija qalb ix-xemx u l-qawsalli, ħelu ħelu mistrieħa fuq il-ġwienah kbar tal-*ghaġeb* u ta' *seħer il-ġmiel*, li l-ebda bniedem ħlief il-poeta ma jaf biha. Imkebbes bi xrar l-imħabba ta' l-allât tal-Għana, u maħluq biex mix-xejn tal-ħolm ta' qalbu hu wkoll isawwar universi ġodda, ma jistax il-poeta jsib saltnâtu fejn isibuha oħrajn ta' moħħhom dgħajjed u qalbhom iebsa li f'għomorhom kollu ma jduqu qatt il-bews tal-Poeżija, is-Sultana ta' l-Arti. Inħoss u nifhem li miniex ta' din l-art. Jidhirli jiena li, għalkemm bniedem, il-bnedmin tad-dinja ma jixbhunix. Inħoss bħal ħaġa fija li biha nisboq lill-oħrajn. U sehmi u ġidi u tamti l-Poeżija! Ngħammar, waqtiet, f'saltna ta' ħolm, f'saltna ta' miħabba, f'saltna ta' ġmiel! Kulma nixtieq insibu fil-ħsieb ta' moħħi! Fil-palazz ta' qalbi tgħix it-tfajla li nħobb, tfajla li twieldet u kibret miegħi bħala biċċa minni li ma tintemmx għal kollox! Għax jispiċċa ż-Żmien, il-Wisa' u kull ma sar; imm'aħna, jiena u t-tfajla li nħobb—il-Poeżija—ma nispiċċawx mal-mewt: għax meta mmutu, nergġhu nitwieldu biex ma mmutu qatt!

KARMENU VASSALLO

14 ta' Frar, 1938

IT-TLIET GRAZZJI

(*Jaqbad mal-għadd ta' Diċembru 1937, p. 124*)

It-tliet Grazzji kienu mixjin ħarir fil-arti sabiħa taż-żfin u Mrs. Younger darba ferriet lil Mrs. Busuttil għall-progress li kienet qiegħda tagħmel bintha Mary. Mhux għax it-tnejn l-oħra ma kinux bravi wkoll, imma Mary kienet l-aħjar waħda fost l-alljevi tagħha kollha. Fl-istess waqt li Mary kienet qiegħda tagħmel tant progress fiż-żfin, Lucinda kienet qiegħda tagħmel progress akbar fin-namur u kellha għal warajha nofs il-klassi. Imma hija kienet wisq miġbuda għal Bertie Cassar, li kienet għarfet fil-Ballu tal-Borża, u Bertie, għalkemm kien iħobb jiżfen ma' kulħadd, lil Lucinda kien taha biżżejjed x'tifhem li jippreferiha għal kulħadd, Lucinda, mogħmija wara Bertie, kienet għall-ewwel darba dinbet kontra l-Għaqda u ħbiet lil ħutha dik il-gibda li kienet qiegħda, jum wara jum, tikber dejjem iżjed fiha.

F'dawk il-ħames minuti li l-mamajjiet kienu jiltaqgħu fil-antikamra ta' Mrs. Younger, jistennew lil uliedhom ħerġin kienu jgħidu waħda lill-oħra, il-bravuri ta' wliedhom, kemm fid-dar kif ukoll fil-iskola, kif ukoll ħafna praspar fuq kemm-il talba ġa kellhom għaž-żwieġ; talbiet ta' żgħażaġh għonja u mill-iżjed serji.

Jum wieħed, is-sinjura Busuttil kif reġgħet lura d-dar, mat-tliet Grazzji, minn għand Mrs. Younger, ġibdet fil-ġenb lil Lucinda u staqsietha min kien dak il-ġuvni li baqa' ħiereġ magħha sal-bieb ta' barra ta' Mrs. Younger. Mhux għax dak il-ġuvni kellha xi tgħid xi ħaġa fih, xejn affattu; kien żaġġżuġh ħelu, twil u eleganti, u kif kienet ġa ntebħiet fil-Ballu tal-Borża, kellu ħafna għal warajh. Imma, bħala omm, kellha tkun taf lil dawk iż-żgħażaġh kollha li kienu midħla ta' wliedha.

"Bertie," wieġbet xott xott Lucinda.

"Bertie Cassar?" kompliet l-omm.

"Iva," tenniet ftit u xejn mistaġġba Lueinda.

"Kif kien tħallih waħdu Lilian Muscat? Sa fejn nat jien Lilian mhix fil-klassi tagħkom, mhux hekk?" staqsietha is-sinjura Busuttil.

"Le. Lilian mhix magħna," kompliet Lucinda bħal waħda mismuta "imma x'għandha x'taqsam Lilian?"

“Kif, ma għandhiex x’taqsam?” qabżet tgħid malajr il-Mamà.” Tajba din ukoll mela ma tafx li Bertie u Lilian għarajjes?”

“Tassew. . . tassew. . . le, ma kontx naf,” wiegbet Lucinda iżjed mejta milli ħajja; u li kieku ma żammetx mas-siġġu li kellha ma’ ġenbha żgur kienet tistabat ma’ l-art.

Ommha, peress li kienu aktarx fid-dlam, anqas ittendiet li bintha kienet safra daqs il-qarsa tax-xama’. Dik il-bxara ħażina Lucinda qatt ma kienet tistennieha imma għamlet sfors fuqha nfisha u qagħidet attenta ħafna li ma taħarbilhiex xi kelma jew xi taħrika, għax mita Lucinda ħbiet minn ħutha l-imħabba tagħha għal Bertie kienet qiegħda tixxiet il-ġebbla fuq saqajha. Issa mhux biss kellha titqanna bis-sogħba tagħha weħidha, imma kellha wkoll turi ruħha ferħana biex ma tik-xefx agħwarha, mita qalbha kienet sewda, sewda faħma. Għalkemm, iżda, irnexxielha taħbi dak li kien ġralha, ma setgħetx tikkontrolla n-nervi tagħha għal kollox li, iżjed ma beda jgħaddi ż-żmien, aktar bdew jikbru; kif ukoll beda jikber magħha l-kapriċċ li tinżebagħi, tnittef ħoġbejha, tlewwen difrejha u. . . namrat taqbad u iehor terħi.

Xi jumejn wara li kienet semgħiet il-bxara ħażina tal-għerusija ta’ Bertie (kien nhar-ta’-Sibt) kellha tmur il-lezzjoni taż-żfin, imma rat kif għamlet biex tiskarta u qalet lill-Mamà li kien iħossha ħażin u baqgħet id-dar weħidha fejn sfugat tajjeb tajjeb bil-biki u. . . kissret xi ħaġa wkoll. Mita ħutha ġew lura ġrew biex jaraw jekk kenitx aħjar u qalulha li kulħadd kien staqsa ħafna għaliha imma l-iżjed li wera sogħba għan-nuqqas tagħha kien Bertie.

“Ix-xjaten jeħduh,” infexxet f’għajta Lucinda, u telgħetilha fawra f’wiċċha; imma malajr dawret it-taħdita u bdiet tistaqsi lil ħutha kif kienet Lucy, Josephine, u. . . tal-klikka kollha.

Mary u Agata ħarsu ħarsa lejn xulxin imma ma setgħu jiffmu xejn x’kien ġara.

Nhar l-Erbgħa ta’ wara, kien reġa’ jmisshom imorru għand Mrs. Younger. Din id-darba Lucinda rabbiet il-ħila u marret. Lucinda, għandu jkun kellha jġgri fil-vini tagħha demm ta’ artista għax għarfet taħbi għommitha b’mod tal-għaġeb.

Ftit wara li daħlu, Bertie ġie fuqha u stedinha għal żifna. Qaltlu “iva” bħallikieku qatt ma kien ġara xejn, Żif-

net miegħu, tkellmet miegħu, daħket xi daħka wkoll. Wara ż-żifna marret miegħu f'roġna mwarrba, kif kienet tagħmel is-soltu, u malli kienu wehīdhom u beda ser jaħbat jagħmilha xi kumpliment, bil-kelma "vili" qabditu u bil-kelma "vili" ħallietu. Imma ġos-sala, waqt iż-żfin, xejn, xejn. Is-soltu tbissima kienet dejjem fuq xofftejha u mat-tbissima kienet qiegħda titrabba daħka, daħka ġdida, daħka nervuża, daħka ħażina.

Mita bdiet tgorr wara ommha li ż-żbiġħ tal-wieċ ma kienx ħaġa ħażina, li l-lum kulħadd kien jimxi mal-moda, u li s-sena 1936 ma kenitx is-sena 1900, sabet rezistenza qawwija, iżjed qawwija minn dik li kienet sabet il-Presidentessa tal-Għaqda mita, żmien qabel, kienet talbet lill-Mamà biex tħalli t-tliet Grazzji jmorru l-Ballu tal-Borża; imma gēngem il-lum u gēngem għada, il-Mamà fl-aħħar, xebgħet tisma' l-kliem u tara l-ġdiedem u... bdiet iċċiedi.

Għall-ewwel Lucinda bdiet tqiegħed fuq ħoġbejha lewn kemm kemm jidher, u pasta fuq xofftejha armajn ta' lewn naturali u lostru fuq difrejha roża ċar; imma iżjed ma bdiet tara lil ommha tiskot iżjed bdiet iżżid, iżżid, iżżid.

Ħutha, ma għandna xi ngħidu xejn, ħadu għalihom, mhux biss għax ma kinux jaqblu inal-prinċipju tagħha, imma l-iżjed għax Lucinda kienet bdiet tagħmel il-ħwejjeġ wehīdha mingħajr ma tikkonsulta l-Għaqda. Imma ġara li kliem il-ħbieb dawruhom rashom. Dawk l-ingħarrqin ta' anġli bid-dent kienu kollha konfossa waħda u bdew jikkritikaw lil Talja u Aglaja li kienu qed itellfu l-ġieħ tat-tliet Grazzji bis-sistema tagħhom qadima daqs Pizzolu li "ix-xebbiet ma għandhomx jissebħu". U isma' l-lum u isma' l-għada spiċċaw biex bdew jtniġġsu minn oħthom u bdew huma wkoll, iċellqu ma' wieċhom, sa kemm, huma wkoll, tgħallmu u saru esperti.

Il-Mamà ħabtet tieqaf fuq tagħha għal dan il-kapriċċ żejjed u bla fejda, tat-tliet uliedha; imma l-Presidentessa malajr fehmet lill-Mamà li l-ħbieb tagħhom, bniet u subien, kienu qegħdin jidħku bihom u jsejñulhom: "It-tliet Grazzji ta' żamżam", li huma ma kinux iżjed tfa' ta' l-iskola, u li bil-ħmerijiet qodma tagħha kienu qegħdin jitilfu kull ċans taż-żwieġ. Liema ġuvni f'dan is-seklu kien sejjer jintriga b'tifla li anqas taf iżżomm ruħha "chic" u "à la mode".

Il-Mamà ma għandna xi ngħidu xejn, bdiet tħoss bħal toqol fuq il-kuxjenza. "Ih! X'waħda din! Min jaf hux

tassew dak li qieghda tghidli Agata. Ma rridx ghal ftit zebgha 'l hemm u 'l hawn intellfilhom xortihom". U flok ghajn wahda qaflet ghajnejha t-tnejn u haliethom icellqu u jcappsu kemm iridu.

Imma ghalkemm il-qoxra ta' wiçchom hadet sura izjed sabiha, xofftejhom hmaru, idejhom saru igħaxxqu. . . l-gharajjes ma gewx. U izjed ma bdew igħaddu s-snin u jizdied it-tiçliq u t-tiçpis, izjed beda jonqos iç-çans ta' xi għerusija.

"Imma x'għandhom uliedi anqas mill-oħrajn," sfugat darba l-omm magħha nfisha. "Flus, għalkemm mhux wisq, għandhom; koroh mhumiex, bravi f'kollox; x'jonqoshom mela?"

It-twegiba izda ma gietx.

Agata li qatt ma kellha hsieb tizzewweg ma kenifx tagħti widen għat-talbiet. Kienet aktar tħobb tikellem fuq awturi, opri u invenzjonijiet milli fuq il-himerijiet ta' l-imħabba u kont dejjem taraha tikellem ma' xi raġel imdaħħal fiż-żmien.

Lucinda wara d-daqqa ta' harta li kienet iddubbat minn għand Bertie, kienet saret namriçes mill-iprem u malli xi żaġħ-żuġħ kien jaqbad ikellimha u kien juriha l-hsibijiet serji li kellu għaž-żwieġ, kienet tħallih bħal erbgha fost il-giungħa u. . . taqbad ieħor izjed ferriehi u. . . bi hsiibijiet inqas serji.

Mary kienet iffissatha li kull minn jaġħmilha xi kumpliment u juri għaliha xi ġibda kien ikun qieghed iħares lejn flusha; għalhekk kienet tiskartah jew tħallih ilablab u f'qalbha tidħak bih.

Din kienet ir-raġuni għala t-tfal tas-sinjura Busuttill baqgħu xebbiet avolja. . . ma kien jonqoshom xejn. Il-Mamà, izda, dawn il-hwejjeġ ma kienu qatt għaddewlha minn rasha u kienet dejjem taħseb: "X'għandhom uliedi anqas mill-oħrajn?"

Darba fettlilha tiftaħ qalbha ma' wahda ħabiba tagħha, is-sinjura Bonello. Is-sinjura Bonello qagħdet bis-sabar kollu tismagħha tisfoga dak li kellha mrekkien u miġbur fuq l-istonku tagħha minn xi għaxar snin u skantat mhux ftit mita semgħiet li t-flitt ibniet tas-sinjura Busuttill kellhom ħmistax-il xelin renta kull jum kull wahda u kienu għadhom ma sabux għarus. Tassew li issa kollha kienu għalqhom it-tletin sena imma kienu għadhom ħelwin, sbieħ u fuq ruħhom. Is-sinjura Bonello sabet ruħha daharha mal-ħajt għall-mistoqsija li sikwit kienet tagħmilha l-imdejqa ħabiba tagħha: "Imma x'għandhom uliedi biex ħadd ma jridhom?" u fl-aħħar biex

teħles minnha u tgħidilha xi ħaġa, qaltilha: "Int, għax int iffissata li ma tridx tirraġġa ftit ruħiek? X'fiha billi tinżebagħ xi ftit? U dak xagħrek mita sejra taqtgħu? Ma tafx li l-għuvintur tal-lum iridu l-Mamà tal-għarusa tagħhom tkun eleganti u moderna?" u biex tispicċalha b'ċajta għax ratha bħal kienu ħabtet tiffantas: "Il-Mamà tat-tliet Grazzji għandha tagħmel ġieħ lill-Mitoloġija; ma tafx li int il-mara ta' l-alla Żewż?"

Is-sinjura Busuttil daħket, daħket fuq il-qalb, imma daħket biex ma turix lis-sinjura Bonello li kliemha kien qed iweġġgħielha qalbha.

Wara xi jumejn it-tliet Grazzji stagħgħbu bil-bosta mita raw 'il-Mamà gejjja minn barra b'xagħharha maqtugħ qasir u kollu nnukklat. Bdew iduru magħha, jistaqsuha, iżieghlu biha, imma ma setgħu jieħdu xejn minn fommha.

Anqas laħqet għaddiet ġimġha li ma ħadux theżhiża akbar. Kien nhar ta' Sibt u kellhom imorra għall-Ftuħ tat-Teatru Rjal. Mita niżlu isfel biex joħiorġu ittendew li l-Mamà li s-soltu tkun dejjem lesta l-ewwel waħda, kienet għadha ma niżletx minn fuq. "Mamà", għajtet Agata wara li telgħet xi erba' targħiet, biex issemma' leħinha sewwa, "int m'intix lesta?"

"Iva, iva, gejjja" wieġbet minn fuq il-Mamà, imma ma dehretx avolja laħqu għaddew xi ħames minuti oħra.

Agata bdiet titbaqbaq. Xi ġralha l-Mamà? Sejra ttellifna l-isbaħ rumanza ta' l-Aida? Xi ġralha l-lum? "Xi ġralek, Mamà? Int nieżla jew le?" reġgħet għajtet Agata wara li telgħet sa l-ewwel indana għax il-kamra tas-sinjura Busuttil kienet tinsab fit-tieni sular.

"Gejjja, gejjja, x'għaġla għandkom il-lejla?" wieġbet is-sinjura Busuttil.

Imma Agata ma kellhiex sabar tistenna iżjed u għamlet is-sinjura lil ħutha biex jtilgħu magħha: "Mary. . . Lucinda. . . itilgħu. . . imxu naraw x'qieghda tħawwad; sew sew il-lejla gejjja b'dan it-tul kollu!"

U t-tlieta, waħda wara l-oħra, reġgħu telgħu t-taraġ u marru dritt għall-kamra tal-Mamà. It-tliet Grazzji ħadu theżhiża bil-wisq akbar minn dik li kienu ħadu l-ġimġha ta' qabel mita raw 'l ommhom tasal id-dar b'xagħharha maqtugħ.

Bil-qieghda fuq sigġu, biswit il-mera, il-Mamà kellha quddiemha kaxxa ta' l-irtokk kompluta daqs ta' Lon Chaney

u kienet qiegħda tindilek, titħammar, titqaxxar, biex tissebbaħ kemm jista' jkun. Għajnejha b'dak l-iżraq-irmiedi ma' dwarhom, kienu tbiċċu għal kollox u ħaddejha ħadu r-ruħ u sura oħra. Issa kienet qiegħda tibdel il-lewn ta' xufftejha u kellha f'idha pastell lewn il-qroll. It-tliet Grazzji baqgħu bħal mixrubin iħarsu lejn xulxin; imbagħiad infexxu f'daħka li dwiet mad-dar kollha. Is-sinjura Busuttill inħasdet, għax anqas kienet semgħethom telgħin it-taraġ u daret fuqhom bil-herra: "Tajtuni qatgħa, keshin; ma tistgħux tistennew ftit? X'inhi din il-għaġla kollha l-lejla?" u reġgħet daret lejn il-mera biex ittemm dik l-ewwel biċċa xogħol tagħha, fis-sengħa tat-tisbiħ.

It-tliet ibniet ma tniffsux iżjed u niżlu bil-qajla l-qajla t-taraġ, iħarsu lejn xulxin, bħallikieku riedu jistaqsu b'għajnejhom waħda 'l oħra x'kienu jaħsbu u x'kien jidhrilhom minn dik it-tibdila ta' maljar maljar li kienet saret f'omħhom. Imma ebda waħda minnhom ma setgħet tagħti nitfa ta' hjiel lill-oħra. U dik it-tibdila baqgħet għalihom misteru kif misteru baqa' għal omħhom il-għala mit-tliet ibniet tagħha ebda waħda ma kellha x-xorti tiżzewweg.

Dik il-lejla tal-Ftuħ tat-Teatru, is-sinjura Busuttill kienet tidher ta' ħmistax-il sena iċken u għamlet l-isbaħ figura. Innies kollha bdew jistaqsu min kienet dik is-sinjura ħelwa li kienet qiegħda maġenb it-tliet Grazzji; u mita saru jafu li ma kenitx ħaddieħor ħlief is-sinjura Busuttill ma stagħgħbux ftit bil-bidla li kienet saret fiha. Is-sinjura Busuttill kienet dejjem tghid li t-fajliet tal-lum kienu qegħdin iġħumu fil-lussu u li kellhom wiċċhom qisu maskra għax miksi bit-terer u ż-żebgħa; imma minn ftit taż-żmien il hawn mhux biss kienet qiegħda tħalli lil uliedha jagħmlu bħal dawħ il-ħafna "nies bla għieħ" (kif kienet tant tħobb issejħilhom) innma, hija wkoll, kienet waqgħet fil-każa. Misteru!!!

Is-sakrifiċċju issa ta' dik l-omm ħanina xejn ma sewa. Għandu jkun is-sinjura Bonello ma kenitx tatha parir xieraq għax ebda ġuvni ma deher iżjed miġbud lejhom minħabba iż-żebgħa ta' wiċċ il-Mamà. U iżjed ma beda jgħaddi ż-żmien iżjed bdew jonqsu ċ-ċansijiet; u iżjed ma bdew jonqsu ċ-ċansijiet iżjed beda jiżdied il-ħala, ix-xalar, it-tiċpis.

Mita, żmien żmien qabel, kienet ħarġet il-moda li n-nisa jniffu u jsewwu ħuġbejhom, u t-fal tas-sinjura Busuttill deħrilhom li għandhom jagħmlu l-istess ħaġa biex jimxu mal-moda, il-Mamà kienet għamlitilhom xenata kbira u saħansitra għajrithom "xantuži"; issa bl-akbar sabar, kienet toqgħod tara

mhux biss lil uliedha jniffu waħda 'l oħra, imma kienet drat toqgħod ukoll biex iniffu lilha.

Hwejjeġ tal-għaġeb imma . . li jiġru.

It-tliet Grazzji issa ma kinux imfittxija iżjed min-nam-rati u mill-għarajjes għax . . żmienhom kien għadda; imma kull min ried jorganizza xi Fiera sabiha fil-gonna ta' l-Argotti jew għand is-Salezjani f'tas-Sliema jew ried jagħmel xi Reċta, xi kuncert għall-karità, ma kellux hieġ imur għandhom.

Dik il-Għaqda li fi ċkunithom kienet rabtithom ma' zulxin, issa kienet għamlithom biċċa waħda għal kollox, blokk siment iebes iżjed mill-liadi; u jekk fi żmien l-iskola kien hemm xi liadd li ma kienx jafhom b'laqanhom, il-lum Malta kollha bi għarha kienet fagħrafhom bhala t-tliet Grazzji.

It-tliet Grazzji kienu magħrufin f'kull rokna tal-Belt fejn kienu joqogħdu fix-xitwa; f'fhal Balzan u l-inħawi fejn kellhom Villa żgħira bl-aħjar frottijiet u fejn kienu jmorru jgħaddu xi xhur tar-Rebbiegħa u fejn kienu ta' sikwit jorganizzaw xalati mill-isbaħ: f'San Ġorġ ta' Birzebbuġa fejn kellhom dar sew sew biswit il-lukanda ta' Dowdall għax-xhur tas-sajf u fejn kienu għal sigħat sħaħ jiltaqgħu ma' hafa hbieb inglizi jilagħbu l-Bridge.

Il-Mamà kienet ilha minn snin u snin ma tindaħlilhomx iżjed fl-affarijiet tagħhom; imma kull fejn kienu jmorru huma kienet tmur warajhom. U għalkemm kienet bdiet tixjieh kienet baqgħet iżzomm ruħha tajjeb biex ma tagħmelx għajb lil uliedha; u t-tliet Grazzji kienu jiċċajjaw ma' ommhom bhallikieku kienet oħthom il-kbira. Izda qatt ma ġiethom il-hila jistaqsuha x'kien gaghhalha tbidel f'jun wiehied fehmita, tmur taqta' xagħarha u taqbad tinzebagħi. Darba waħda waqt waħda mil-laqgħat tal-Għaqda, Agata kienet qanqlet din l-affari imma t-tliet Grazzji ftiehmu bejniethom biex ma jqanqlux il-hama qiegħed u qatt ma tkellmu fuq din il-haġa li baqgħet għalihom l-akbar misteru.

L-omm ukoll xtaqet kemm-il darba tiftaħ xi taħdita ma' wliedha halli ssib it-tarf ta' dik il-kobba mħabbla li ma rnexxielha qatt tħoil; imma, hija ukoll, dehrilha li aħjar ma tqanqalx il-hama qiegħed; għalhekk, kif u l-għala uliedha baqgħu xebbiet, baqa' għaliha l-akbar misteru.

U l-hajja tat-tliet Grazzji u l-Mamà tagħhom baqgħet mil-fufa f'dak is-sigriet . . tant sempliċi.

IVO MUSCAT-AZZOPARDI

Lixandra, 19 ta' April, 1936.

EPITHALAMION

*Fiż-żwieġ tas-Sur G. Zarb Adami
ma' Miss Lina Lanzon.*

Sabiĥ il-ward tal-ħajja, sbejħa d-dija
Fit-trieq li t-tnejn mexjin!
Kollox ifuħ taħt il-bews taż-żgħożija
Fit-trieq li t-tnejn mexjin!
Tgħix qalbkom hienja fi-oħla ħolm ta' mħabba
Li, bħal nixxieġħa, jtuq u qatt ma jxabba'.

“Sliem, ferħ, u għaqda!” dawn li ssibu mkebbsa
Fit-trieq li t-tnejn mexjin!
Għożżuh il-ġid. Jum jisbaħ: fi ħdan ommha
Tidħak, b'għajnejn ħelwin,
Tarbija, wiċċ il-ġmiel: tkun l-hena tagħkom,
Għax demm ta' demmkom; lejn Alla terfagħkom.

Min ħabb, le ma sogħ'b bih; min baġħ'd, itbekka,
Mitrud sa mill-bnedmin:
Fl-imħabba l-għaqda, u fil-għaqda l-ħajja,
Fit-trieq tas-sebħ mexjin;
U d-dawl ħanin li rabat imħabbitkom,
Id-dawl ħanin, jimxi ma' tul ħajjitkom.

Il-Mewt ta' Nonny

Malta—8 ta' Diċembru, 1937.

Għażiż Dâher,

...Meta targa' tiktibli, għidli xi haġa fuq Nino u Nonny. Huma telqu minn l-iskola, jew għadhom hemm? Għidli xi haġa fuqhom, għax ili xi erba' snin ma nieġu hbarhom...

* * *

Transġordanja—22 ta' Diċembru, 1937.

Għażiż Mghallmi,

... Tlabtni ngħidlek xi haġa fuq Nino u Nonny. Nino telaq mis-Siminarju (fejn kien daħal, bħalma taf inti) raġa' daħal l-iskola, u għadu hemm, jaħdem fil-matbgħa. Imma miskin Nonny miet xi xahar ilu. Ommu għeliet wisq meta ħadet l-aħbar ħażina. Għeliet għax lilu biss kellha sabi fost uliedha, u t-tama tagħha kienet fih...

* * *

Meta qrajt il-kelmiet *Nonny miet*, bla ma riddt ħarġitli għajta. Wisq drabi kont noqgħod naħseb u nistħajjel li għad nerga' nsiefer u mmur fl-art fejn kont darba, u s-subiiien ta' l-iskola nsibhom irġiel. Niltaqa' magħhom, nqattgħu xi siegħa fl-imkien niħaddtu fuq iż-żmien imgħoddi ta' tfulithom. Issa minn fl-imdan il-ħejl ikolli nbarrilil Nonny. Nonny miet. Meta b'ħaqq ma narax aktar.

U qgħadt naħseb u ngħib quddiem għajnejja kull ma niftakar fuq Nonny, fis-sena li nafu l-iskola. Issa, li Nonny miet, sa nikteb xi ftit milli naf fuqu, b'tifkira tiegħu.

Meta ommu ġibitu l-iskola, Nonny kellu madwar ħames snin. Kien żgħir, la rqiġ u la oħxon, wiċċu aħmar nar u ħubub għajnejh hekk suwed, li l-mimma ma tidherx fihom. Ismu sewwa kien Neġib, imma jien semmejtu Nonny, għax

isem hekk tqil, fhassejtu ma joqgħodx lil naqra ta' sabi ta' fiansa, u lsieni ma satax jidrah. Missier Nonny kien mejjet, ommu kienet f'ajja, u kellu fiutu, iżgħar minnu, erbat ibniet.

Missier Nonny miet maqtul b'qatla mill-aktar f'ajja. Kellu xi jgħid ma' wieħed qaribu, u wara ftit reġgħu għamlu f'bieb. Imma l-qarib baqa' jzomm f'qalbu għal missier Nonny. Kif darba ż-żewġt irġiel qraba kienu jaħdmu għand wieħed f'addied, jagħtu daqqa ta' mterqa kull wieħed fuq f'addida mikwija, il-qarib għamel ta' b'ruħu seħwien, u niżżel l-imterqa b'saħħtu kollha fuq ras missier Nonny, li qasamhielu tnejn u baqa' mejjet fil-ħin.

Mita, ftit wara dil-ġrajja, omm Nonny ġibitu l-iskola ta' Ltiema, għall-ewwel jiem ma sata' jsib sabar b'xejn u mkien. Dejjem rasu mgħaddsa, dhur idejh fuq għajnejh, id-dmugħ iqattar minnhom, jibki minn taħt il-lehen. B'xorti tajba kien hemm fil-iskola sabi ieħor iben beltu, u li kien jafu sew. Lil dan qabbadtu joqgħod miegħu, iderrilu u jara xi jkun jeħtieġ.

Ma noqgħodx ngħid fit-tul ir-rqaqat li qal jew għamel Nonny sa ma dara l-iskola. Insemmi biss li għodwa waħda, telaq jigri lejn uqaf il-vapur ta' l-art bil-fisieb li jirkeb u jaħrab miegħu. Il-ħarba ma seħhitlux, għax wieħed mill-faddiema ta' l-iskola lemhu, telaq urajh, laħqu nofs trieq u ġiebu lura.

Bis-sabar u biż-żmien Nonny dara l-iskola. Għad li żgħir kien fehem kemm kont f'addied fisieb tiegħu biex jidra malajr u ma jbatix, u kien jagħmel mill-aħjar li jista', ta' ċkejken li hu, biex jurini kemm jafhuli. Meta kont noħroġ xi f'arġa, malli jaran rġajt lura, jigi jilqagħni u jgħarrafni b'dawk il-fwejjeġ kollha li ġraw f'għâbi li kien jaħseb li rrid nafhom. Jekk ngħallem liż-żgħar xi għanja kasira, ifittex li jitgħallimha malajr u aħjar minn shabu. Jekk noħorġu nduru fil-barr u tiġi li nitbiegħdu minn xulxin, iħalli lil kulhadd u jigi wrajja.

Darba fil-għaxija, kif is-subjien kienu jilagħbu mal-qassis quddiem il-bieb ta' l-iskola, jiena tbighiedt naqra u qgħadt waħdi bil-qiegħda fuq blata, għad-dawl ta' qamar. Wara ftit li kont ili hekk, nisma' tektik ta' saqajn żgħar urajja. Indawwar wiċċi u nara lil Nonny ġej jigri għan-naħa tiegħi.

"X'int tagħmel, mgħallmi?" saqsieni wara li qagħadt ftit wieqaf iħares lejja.

"Naħseb, f'ianini," wegibtu.

"Taħseb?" raġa'.

"Iva, naħseb," għedt jien.

"X'int taħseb, mgħallmi?" saqsieni mill-ġdid.

"Oh, Nonny!" wegħibt. "Qiegħed naħseb fuq ħwejjegħ li int ma tifhimx filhom."

"Tridx ngħidlek il-ħrafa tal-Għula u l-ħabja?" qalli biex iderrili, għax rani qalbi sewda.

"Mela le, ħanini? Għidhieli!" wegħibtu. U qagħad bil-qiegħda ma' ġenbi fuq il-blata, u qalli l-ħrafa tiegħu tal-Għula u l-ħabja.

Imma Nonny ma kienx Anġlu għal kollox.

Darba, waqt id-dawra, nhar ta' Ħadd fil-għaxija, ra għas-fur fuq ħajt ta' għalqa u tefagħlu ħagra. "Jekk ikun jaf l-im-għallem," qallu wiegħed minn šabu, "iqiegħdek għarkobbtejk nofs-siegħa." Nonny dak-in-nhar ried jagħtiha għall-ħala, għax wiegħeb: "Tridx iqiegħedni għarkobbtejja erba' sigħat?" U sieħbu meta sama' dan ġie qal b'kollox lili.

Sejjaħtlu: "Nonny," għedtlu, "tassew li għedt hekk?"

"Iva, Mgħallmi."

"Mela, la darba ma tibzax li nqiegħdek għarkobbtejk, ħalli nara tibzax minn xi ħaġa oħra." Dort lejn sieħbu li kien wieqaf fil-qrib u għidtlu: "Mur ġibli dak iz-zokk tal-birwieq minn hemmhekk."

Nonny, meta sama' dan, beda jibki u jitriegħed quddiem. għax baża' li sa nsawtu. Il-kliem li qalli għadni niftakru waħda waħda qisni smajtu ili xi siegħa: "Mgħallmi, mgħallmi, la tadrubnix il-jum! Adrubni lew aqul hiek teni marra!" (la ssawwatnix il-lum! Sawwatni jekk ngħid hekk darb'oħra)

"Ara tinsa x'qiegħed tgħidli, quddiem, sħabek" wegħibtu. "Din id-darba naħfirlek, imma darb'oħra ma naħfirlekk!"

* * *

Malta - 20 ta' Jaunar, 1938.

Għaziż Dāher,

... Ħadt ħasda u għelejt ħafna meta għedtli li Nonny miet, u aktar ma jgħaddi ż-żmien, aktar qiegħed inħossni nsewwed qalbi. Xi drabi bil-lejl itirli n għas u noqgħod naħseb fuqu. Ingħibu quddiem għajnejja fuq is-sodda, qiegħed imut. . . Għajnejh, li dari jiddu bil-hena, issa nofshom

magħluqa, u biż-żliegħa fuqhom. . . Fommu, li dar i jitbissimli fl-iskola, issa jinfetaħ bit-tbatija, biex jiġbed l-aħħar infies qabel il-mewt. . . Ingibu quddiem għajnejja mejjet, mimdud, isfar u sieket. . . ġewwa naqra ta' tebut. . . Narahom sejr in bih jidfnuh fil-maqbar fuq il-għolja tal-Ħardôna. Jaslu. Inizzluh fil-qabar, u jixħtu fuqu trab u żrar. Issa tassew li 'l Nonny hadd ma jarah aktar.

Imma, dak li baqgħili minn Nonny (it-tifkiriet tiegħu) jgħix fi hsiebi sa kemm ngħix jiena. Nibqa' narah bħal qabel, jilgħab fil-milgħab, jitgħallem fl-iskola, u nisimgħu jgħani "God Save the King" u "Deutscheland Deutscheland uber alles", biex jurini kemm jafhom aktar mill-oħrajn. . .

BASKAL.

F R A K

IMĦABBA SIEKTA

Agħtini, Mulejja,
li nħobbok bla kliem,
u miegħek nitgħannaq
fil-bewsa tas-sliem;

Għax kbira l-Imħabba
bħal ħdan tas-smewwiet,
u s-sider tal-kelma
m'hux kbir bħal tas-skiet.

DUN KARM

15—2—38

--Rajna l-"Militia Christi" u l-"Malta Tagħna" miktuba bl-ortografija tal-*Għaqda*. Nifirħu lid-Direzzjoni tagħhom u nixtiequ li dan ikun ta' eżempju għall-oħrajn, biex ma jibqgħux ifixklu t-tagħlim tal-Malti kif hu mgħallem fl-iskejjel.

Għajdut Malti

Issib Għajdut ieħor fil-"Malti" ta' Sett. Dic., 1934; Ġunju, 1935 u Sett. Dic., 1937.

Idejh miżien
Qata' qatgħa fil-laħam il-ħaj
Rafa' l-pruwa (qata' s-sliem)
Wara li ħadulu l-bħajra għamel l-għarix
Firex is-sodda għal ħaddieħor
Il-qarnita daret għal subgħajha
Raġel biex iġħid "le"
(Donnha) id Malku
Ix-xliet qasir, mhux f'idejja
Ma jaħmelx imsarnu f'żaqqu
Qiegħed fuq ix-xwiek
Isqini u saqsini
Kemm tgħid kredu, ħames kredijiet
Idu miftuħa, magħluqa
Ħa pass fil-vojt
Qatagħilu ż-żarda
Qliġħ b'żejtu
Rasu ħafifa
Sibtha l-bejta tal-Merill!
Għamel Qorti fuq xejn
Temgħu r-ross bil-labra
(Kemm għad trid) tagħreq u tixraq!
X'kien fid-dinja u ma ssewwiex?
Għamel f'qalbu
Qegħedlu z-zintlu
Għamel ta' bir-ruħu
X'aħna sbieħ min jaf jarana!
Jafha bi twila
It-temp għalaq għajnu
Irid iħabbatha ma'
Għamel il-faħam (daħal il-port)
Wiċċu għad-dawl
Kiesañ u biered
Wasalna fejn kellna naslu
Jitla' ma' ħajt imkaħħal
Bil-ġuħ il-gawwi
Ħass qalbu tingħafas
Għajnejh akbar minn żaqqu
Jiena ħadtu l-qantar
L-għarus tafa' l-ankri
Mal-ħaġra t-tajn
Mad-daqqa t'għajn

Jekk tniggiżni, noqmos
 Oqgħod fuq kelmti
 Għodos fil-ħama
 Bieb ma' bieb ma'
 Jisbaħ bla serduk
 Bil-bijambò
 (Sar) biċċa laħam u par għajnejn
 Ċeklem ċeklem
 (Għalih) kull imdawwar kagħka
 Moħħu fuq il-werqa
 Xtaq l-art tibilgħu
 (Il-fastidju) jieklu bil-ħobż
 Għamel l-iswed fuq l-abjad.

R. M. B.

Eżami tal-Malti

TAS-SITT' XHUR

Liceo—Is-Sitt Klassi

MISTOQSIJJET

PARAFRASI U GRAMMATKA

1. Fisser fil-qosor il-ħsieb tal-Poeta fil-poeżija li fiha dawn il-versi:—

Deherli jien nara fil-ġrajja
 tal-qatra demmija tan-nida,
 bħal xbieha tar-ruħ f'din il-ħajja...
 fil-jiem ta' bla htija;

.....

Jaħasra ! x'tibdila,
 x'hin f'daqqa fir-rwiefen qalila,

.....
 tiġġarraf fil-ħama tal-ħażen

2. Fisser bi kliem ieħor dawn il-versi :—
 Għaddew mijiet ta' snin u leħnek baqa'
 sabiħ u qawwi nhar il-Għid ewlieni
 tal-kbir Battista jidwi kmieni kmieni !
 fuq din il-belt li nbriet biex qatt ma' taqa'.

.....

Jidwi leĥnek ferrieĥ, qampiena tqila,
fil-waqt li mat-triqat nodfa u xemxija
tġhaddi miqjuma l-Ġilwa twila twila.

3. Fisser il-kliem immarkat korsiv:—

L-aliĥar *mrieġuq* tax-xemx nieġla kienu għadhom mifruxa fuq dawk *l-oqsm*a sbieĥ x'ĥin il-*fieres* wasal taĥt il-ĥitan tal-ġonna tas-Sultan Il-fwieġha tal-ward tħossha then-nik...fix-xemx dak ir-raxx *jitlewwen* bħal qawsalla...dak l-ilma safi jmur jimla l-ħwat *mizġhudin* bil-ħut.

4. Għid x'għamla ta' verbi huma : *baqa'*, *nbni*et, *jidwi*, fil-versi tat-2 mistoqsija, u aġĥti l-għerq tagħhom.

Għid il-għaliex l-Imperativ ta' *għadda* ma jeħux il-vokali qabel il-*gh*.

5. Aġĥti l-Present-Futur, it-tielet persuna, plural ta':-*deher*, *bagħat*, *qagħad*, *għafas*.

6. Sewwi l-kitba tal-kliem fejn jinħtieġ:—

Huma għozzu l-baħar. Intom ĥattu dak li rittu. Dawk it-tfal kpew ĥafna. Jithqu u jisfnu l-ħin kollhu.

AQLEB GĤALL-MALTI :—

Mary looked at her brother. He looked sullen and wretched. Her resentment was soon gone. She threw both her arms round his neck and kissed him. The poor boy did not expect this. His heart was touched and he burst out crying. His kind sister took the corner of her apron, wiped away his tears, and tried to comfort him by saying with affection : "Dont' cry, George, you did not hurt me!" But he only wept the more; and I too felt tears in my eyes.

TWEĠIBIET

Il-Poeta (Ġ. Delia), fil-qatra nida, safja u tleqq, li minn fuq xifer il-werqa ta' siġra tiġġarraf b'fewġa riħ u taqa' fil-ħamrija u titħammeġ, jistħajlu jilmah ir-ruħ tal-buiedem meta, safja u sabiħa fiż-żġħorija, tiġi li mbagħad taqa' fid-dnub, titkasbar u tikrieh.

2. Għalkemm għaddew mijiet tas-snin, int ja qanpiena kbira tal-Knisja ta' San Ġwann, bqajt dejjem issamma' d-daqq tiegħek sabiħ u qawwi fil-Jum tal-Festa l-Kbira ta' San Ġwann minn fil-għodu kmieni fuq din il-Belt Valletta li nbni

et biex tkun tista' tilqa' l-egħdewwa ta' l-Insara, bla ma qatt taqa'. Leĥnek kollu ferħ għadu jinsama' jixxerred

ma' l-ajru fil-waqt li tgħaddi l-purċissjoni twila fost id-devozzjoni tal-poplu mat-triqat indaf u jiddu bix-xemx tas-sajf.

3. *Mrieżaq* pl. ta' *merżuq*, = raġġi tax-xemx,
Qasam, pl. *oqsma* = biċċa raba',
Fieres, kelma qadima li tfisser Kavalier,
Jitlewwen, verb = jieħu l-lewn; verb denominativ im-
 mnisel minn *lewwen* = jagħti l-lewn. Hekk: *lewn*,
lewwen, *tlewwen* (t + *lewwen*)

Miżgħudin, partiċipju passat tal-verb *żegħed* = mela

4. *Baq'a*, verb ewlieni trelitteru sħiħ. B-Q-GH.
Nbniet, tielet persuna singular femm. ta' l-Indikativ
 passat tal-verb riflessiv *nben'a*. Verb imnisel minn
ben'a. B.N.J.

Jidwi, tielet persuna singular maskil ta' l-Indikativ
 present tal-verb dgħajjed *dewa* D.W.J.

L-Imperattiv tal-verb *għadda* jagħmel *għaddi* u ma
 jehux il-vokali qabel il-*għ* għax hu verb imnisel. Qabbel
mexxi minn *mexxa*.

5. Present Futur, tielet persuna, plural

ta' deher	=	jidhru
bagħiat	=	jibagħtu
qagħad	=	joqogħdu
għafas	=	jagħfsu

6. Huma għoddsu l-baħar. Intom ħadtu dak li ridtu.
 Dawk it-tfal bkew ħafna. Jidħku u jizfnu l-ħin kollu.

QLIB GĦALL-MALTI

Marija ħasset lejn ħuha. Hu kien jidher qalbu sewda
 u mdejjaq. Il-korla tagħha kienet għaddiet għal kollox.
 Tefgħet dirgħajha t-tnejn ma' dwar għonqu u bisitu. L-im-
 sejken ta' tifel ma kienx jistenna dan. Qalbu ħasset u nfexx
 jibki. Oħtu, ħanina, qabdet it-tarf tal-fardal, meshitlu d-
 dmugħi u riedet kieku ssabbru billi tgħidlu bi ħlewwa:
 "Tibkix, Gorg, ma wegġajtnix!" Izda hu iżjed beda jibki;
 u jienna wkoll ħassejt id-dmugħ f'għajnejja.

IL-HAMES KLASSI

MISTOQSIJJET

PARAFRASI U GRAMMATKA

1. Fisser fil-qosor ħsieb il-Poeta fil-poeżija li fiha dawn il-versi:—

Jien għalik, u tafu d-dinja,
 jiena kont l-akbar sultan
 jien għollejtek fuq bliet oħra,
 jien libbistek il-ħitan.

.....

Tajtek gidi, *tajtek għarqi*,
 tajtek demmi u kull ma fija!
 biss nitlobok għal dan kollu
tal-wieċ tiegħi xi turija.

Xi jfisser il-kliem immarkat korsiv ?

2. Fisser bi kliem ieħor dawn il-versi:—

Xhin il-kewkba tal-Għarb tidher
 u l-agħsafari jiksru s-skiet,
 ta' kull jum Gawdenz u Rożi
 jaqbd u t-trieq biż-żewġ merħliet;
 ferħanin it-tnejn flimkiem,
 għanja waħda sal-widien.

.....

Malli x-xemx tgħib għewwa x-xefaq
 jiġbru kollox għall-mawrien,
 Rożi titfa' l-kebs fuq rasha,
 u jitiqqu mill-widien.

Huwa jsuq jibda l-baqriet
 lejn id-dwejra man-nagħgiet.

3. Aġġti l-għerq tal-verb: *titfa'*, *jibda*; aġġti l-plural tagħhom u hemeż *hom* mal-mamma tagħhom.

4. X'tifhem b'verb *Dgħajjef*, verb *Trux* u verb *Mohfi*. Aġġti żewġ eżempji minn kull għamla.

5. Sewwi l-kitba tal-kliem fejn jinħtieġ:—Jen għitt lill-dawn biex ifiċċu jgħamlu l-lezioni. Dak jgħejr għalih La tagħfiċċ fit-tiwn. Jbżgħa għall-saħthek.

AQLĒB GĦALL-MALTI :—

During the dreadful earthquake in Sicily in 1782, the Marchioness di Spadara, at Messina, fainted at the instant the earthquake happened, and was carried by her husband to the fort; but while he was preparing a boat for their departure the lady recovered from her fit; when perceiving that her infant son was left behind, she ran away to the house which was still standing, and proceeding to the room where the child lay, snatched it up from the cradle. When she attempted to return, she found that the staircase had fallen in; she ran from one part of the house to another, with the infant in her arms, imploring assistance from the multitude; when the whole building fell, burying the tender mother and her infant in the ruins.

TWEĠĠBIET

1. Il-Poeta (Ġ. A. Vassallo) jistħajjel li l-Grammastru La Valette iqum minn qabru u xħin jara li fil-Belt Valletta, li hu kien bena b'ġidu, b'ħiltu u bil-ħidma tiegħu qalbiena ma kien hemm ebda xbieha tiegħu, li tfakkar għemilu, iċanfarha bi sħiħ.

Tajtek għarqi, ħdimt għalik b'saħħti kollha.

Tal-wieċ tiegħi xi turija, xi xbieha tiegħi.

2. Malli jisbaħ u l-aġħsafir jibdew iġħannu, Gawdenz u Rożi ta' kull jum jitolqu biż-żewġ merħliet tagħhom lejn il-widien, ferħana, iġħannu t-trieq kollha.

Malli tinżel ix-xemx jigbru kollox biex jitolqu, Rożi titfa' fuq rasha l-ħatab li tkun ġabret għan-nar, Gawdenz isuq il-baqar u n-nġħaġ u erħilhom minn hemm għad-dar tagħhom.

3. Il-għerq tal-verb *titfa'* hu T. F. GĦ; tal-verb *jibda* hu B. D. J.

Il-plural tagħhom hu *titfghu*, *jibdew*

-hom mal-mamma: *tefagħhom*, *bdiehom*

4. Verb *dġħajjef* hu dak il-verb li fil-għerq tiegħu hemm konsonanti dġħajfa waħida jew iżjed minn waħida. Eż. *beda wasal*.

Verb *trux* hu dak il-verb li l-mamma tiegħu hi magħmula minn tliet konsonanti u vokali waħida b'aċċent sħiħ wara l-ewwel konsonanti Eż. *mèss* u *għàdd*.

Verb *mohfi* hu dak il-verb li l-mamma tiegħu hi magħmula minn żewġ konsonanti b'vokali twila bejniethom,

Eż. *sâb, jieb.*

5. Jien għidt lil dawn biex ifittxu jagħmlu l-lezzjoni. Dak iġhir għalih. La tgħaffiġx fit-tjun. Ibza' għal saħħtek.

QLIB GĦALL-MALTI

Waqt it-terremot tal-biża' fi Sqallija fl-1782, il-Markiza di Spadaro, f'Messina, malli sar it-terremot intilfet minn sessiha (għoxiet) u żewġha hadha fil-forti; iżda fil-waqt li kien qed ihejji dgħajsa biex jitilqu, martu giet f'sessiha (stejqret) u xhin indunat li lil binhom iż-żgħir kienu hallewh warajhom, telqet tigris lejn id-dar, li kienet għadha wieqfa, marret dritt fil-kamra fejn kien hemm it-tarbija u hatfitha mill-benniena. Meta giet biex targa' lura, sabet li t-tarag' kien waqa'; bit-tarbija f'idha bdiet tigris minn naħa waħda għall-oħra tad-dar titlob l-għajjnuna min-nies, xhin il-bini waqa' u difen taħtu lill-hanina omni u lit-tarbija tagħha.

Xirka għat-Tixrid tal-Qari Malti (Eġittu)

KONKORS LETTERARJU—1938

Ix-X.T.Q.M., bil-hsieb li thajjar liż-żgħażaġh jorqmu l-letteratura maltija u jinxeħtu aktar għall-kitba, qatgħet li tniedi korkors letterarju. Il-kondizzjonijiet huma dawn:—

1. Il-kitba trid tkun originali u mhux qlib minn ilsna oħra u li qatt ma kienet mitbugħa qabel: Novella jew biċċa teatrali b'att wieħed, ta' kull ġens basta mhux kontra l-morali u jekk jista' jkun mhix storika—għax jeħtieġ li l-kittieb malti johroġ minn dak iċ-ċirku li s'issa dejjem ingħalaq fih minn rajh.

2. L-ortografija trid tkun tal-Għaqda tal-Kittieba tal-Malti; il-kitba mhix mirquma u b'ħafna kliem barrani mhux meħtieġ, tkun imwarrba.

3. Ta' kull kitba jridu jinbagħtu żewġ kopji bit-type-writer. Kopji miktuba bl-id, imma li jistgħu jinqraw bla tbatija, ikunu aċċettati wkoll.

4. Id-daqs tan-Novella għandu jkun ta' mhux anqas minn 1500 kelma u mhux iżjed minn 6000, u tal-buzzett dak ta' att normali (minn nofs siegħa sa tliet kwarti reċtar).

5. Ma' kull biċċa kitba jridu jinbagħtu 2/- permezz ta' Ordni Postali. Id-dhul għall-imsejbin tax-X T. Q. M. huwa b'xejn.

6. Kull kitba trid tasal għand l-Amministratur tax-X. T. Q. M. mhux iżjed tard mill-31 ta' Lulju 1938, flimkien mal-flus fuq imsemmija, taħt dan l-isem u f'dan l-indirizz: Ivo Muscat-Azzopardi, 5 Rue Keng Osman, Alexandria., Egypt.

7. Il-kittieb għandu jiffirma x-xogħol tiegħu bi psewdonimu. Dan il-psewdonimu, flimkien ma' isem il-kittieb, għandu jitqiegħed f'envelopp issigillat u jinbagħat flimkien mal-kitba.

8. Dak li taqta' l-Kummissjoni ta' l-Eżaminaturi jingħadd b'siewi għal kollox u hadd aktar ma jista' jhaqqu. Il-Kummissjoni żżomm kull jedd: (1) li ma traġġax il-kitba li tinbagħtilha, (2) li titbagħ dik il-kitba li, għalkemm ma tkunx hadet premju, tkun tajba biż-żejjed bħala xogħol letterarju.

9. Il-premijiet huma tlieta: L-ewwel ta' £3., it-tieni ta' £2., u t-tielet ta' £1.; imma xi wħud minnhom jistgħu ma jingħatawx jekk ma jkunx hemm kittieba tajba biż-żejjed li fil-fehma ta' l-Eżaminaturi ma jkunx jistħoqqilhom il-premijiet innidijin.

Lixandra, 1 ta' Frar, 1938.

Ivo MUSCAT-AZZOPARDI

Amministratur

ANT. G. SAID

Editur.

—Hallejna għal darb'ohra l-artikolu tas-sur Nin Cremona fuq il-"Kliem Malti..." li jissokta ma' l-aħħar ħarġa, kif ukoll il-lista tal-kotba li ħarġu bl-ortografija tagħna u kelmtejn fuqhom,—fost dawn hemm poema sabiħa ħafna "L-jien u lil hinn minnu" ta' Dun Karm u "Ċejlu Tonna" mahruġ mix-X.T.Q.M. (Egittu).

Direttur : Mons. Dun KARM PSAILA

Hlas 1/6 fis-sena. Ktieb wiehed -/6

**Kull xorta ta' kitba, hlas, jew
bwejjeg ohra li ghandhom x'jaqsmu
mal-MALTI, jimbaghtu lil F. S. Ca-
razna, c/o "Empire Press" Valletta.**